

15 ta' Ottubru, 1962

Imhallfin:—

Is-S.T.O. Prof. Sir Anthony J. Mamo, O.B.E., C.St.J., Q.C.,
B.A., LL.D., President;

Onor. Dr. A.J. Montanaro Gauci, C.B.E., K.M., LL.D.;

Onor. Dr. W. Harding, C.B.E., K.M., B.Litt., LL.D.

Alessandro Mallia

versus

Carmelo Spiteri

Skultur — Hlas tal-Mudelli.

Fin-nuqqas ta' ftehm kuntrarju, jekk artist jeżegwixxi xi mudelli jew buzzetti ta' xogħol li kellu jsir, hu dovut kumpens għal dawk il-mudelli jew buzzetti jekk l-opra ma ssirx jew tiġi eżegwita minn artist ieħor. Għaldaqstant, jekk skultur jiġi nkarigat jagħmel abbozz ta' statwi bl-intiża illi l-istatwi jsiru jekk l-abbozz jingħogob, u mbagħad dan jingħogob imma l-opra ma ssirx, dak l-iskultur huwa ntitolat għal kumpens għall-abbozzi li għamel.

Il-Qorti:— Rat l-att taç-çitazzjoni quddiem il-Prim'Awla tal-Qorti Civili li bih l-attur talab illi, premessi d-dik-jarazzjonijiet u l-provvedimenti neċessarji, il-konvenut jiġi minn din il-Qorti kundannat ihallsu s-somma ta' £22 għall-prezz ta' erbgħa buzzetti ta' statwi u żewġ statwetti. li fuq ordni tiegħu hadimlu u kkonsenjal. Bl-ispejjeż, u bl-imghax skond il-liġi;

Omissis;

Rat is-sentenza tal-Prim'Awla tal-Qorti Civili tal-10 ta' Mejju 1962 li biha ġiet milqugħa t-talba. bl-imghax minn dak inhar tas-sentenza u bl-ispejjeż; billi dik il-Qorti kkunsidrat;

Illi mhux kuntrastat li xi xhur qabel Novembru 1960 il-konvenut inkariga lill-attur, li huwa skultur, jagħmillu erbgħa buzzetti ta' statwi rappreżentanti erbgħa filosofi, u qallu biex ifittex ilestihom għaliex kienu jridu jarawhom in-nies tal-post, u biex, jekk jingħogbu, isir il-ġbir għali-

hom, u l-istatwi l-kbar kienu lesti għall-festa' ta' Santa Caterina taż-Żejtun, li tigi celebrata fil-25 ta' Novembru. Xi ġimghatejn wara l-imsemmi nkarigu, il-konvenut inkariga wkoll lill-attur jirriproduċillu żewġ statwetti, rappreżentanti waħda Sant'Anna u l-oħra San Gwakkinn, in sostituzzjoni ta' tnejn oħra li kien għamillu qabel u li kienu nkisru. L-attur il-buzzetti lestihom, u l-konvenut hadhom minn għandu fl-4 ta' Lulju 1960. Anki l-istatwetti l-attur lestihom u kkonsenjohom lill-konvenut;

L-attur qiegħed jippretendi l-hlas ta' £5 għall-buzzetti, u ta' fl-1 waħda għall-istatwetti. Hu jgħid li talab lill-konvenut iħallsu għax-xogħol li għamillu, u anki baġhatlu l-kont fuq rikjesta tiegħu, imma l-konvenut baqa' ma ħallax;

Mill-provi tal-konvenut jirriżulta li, meta hu lill-attur taħ l-inkarigu għall-buzzetti, kien qallu li jekk ma jingħogħbux, u kwindi ma jsirx ġbir għalihom, il-kbar ma jsirux. Il-buzzetti jidher li ngħogħbu, għaliex ingabru xi flus għalihom; skond ma jgħid ix-xhud Consiglio Ellul, ingabru żgur £15. 13. 0d. u l-konvenut huwa lest biex lill-attur jorndnalu jagħmillu l-istatwi tal-erbgha buzzetti meta jingabru l-flus; u li rigward l-istatwetti l-konvenut jallega li, meta nkariga lill-attur jagħmilhomlu, l-attur ma riedx jithallas taġħhom, għaliex qallu li kien sejjer jagħmillu l-istatwi tal-erbgha filosofi;

III. fil-fehma ta' din il-Qorti, l-attur huwa ntitolat għall-hlas tax-xogħol li nkarigah jagħmillu l-konvenut, kif ser jingħad;

Rigward il-buzzetti, l-attur jgħid li, meta l-konvenut hadom minn għandu, kien qallu li kellu jmur ikellmu, imma, għalkemm waslet u għaddiet il-festa ta' Santa Caterina, jiġifieri erbgha xhur u nofs wara li kien hadhom, il-konvenut ma kellmu xein: li hu mar ifittxu u fl-oħhar sabbu fl-okkażjoni tal-festa ta' San Andrea. Hal-Luqa, li tigi celebrata fit-30 ta' Novembru u qallu li ried jithallas għal dawk il-buzzetti u statwetti, u li l-konvenut qallu biex jibehatlu l-kont tal-prezz taġħhom biex iħallsu, imma, għalkemm il-kont baġhatulu, il-konvenut ma rrispondieh xejn,

lanqas wara li hu nterpellah b'ittra bonarja permezz tal-konsulent legali tiegħu. Il-konvenut jgħid li, meta ha l-buzzetti, kien ftiehem mal-attur li jhallsu meta jingabru l-flus mill-poplu. F'din iċ-ċirkustanza l-konvenut jinsab kontraddett minnu stess, billi hu jgħid li, meta ordnalu l-erbgha buzzetti, lill-attur qallu li l-istatwi relattivi ma kellihomx isiru jekk il-buzzetti ma jingħogħbu — ċirkustanza li tirriżulta wkoll mix-xhieda tal-attur; u għalhekk, dak inhar li ha l-buzzetti minn għand l-attur, il-konvenut lil dan ma setgħax qallu kif jgħid hu, għaliex kien għadu ma jafx jekk dawk il-buzzetti kienux sejrin jingħogħbu, u kwindi jekk kienx sejjer isir għbir għalihom. Barra minn dan, il-konvenut ma jikkontraddicix lill-attur meta dan jgħid li talbu jhallsu u li hu qallu biex jibgħatlu l-kont, u kwindi, darba li kien hemm din it-talba għall-flus, il-konvenut kien naturalment jgħid lill-attur li jhallsu wara li jingabru l-flus, kieku kien hemm il-ftehim minnu allegat—haġa li ma jirriżultax li għamilha, anzi, skond ma jgħid l-attur, mhux kontraddett, il-konvenut qallu biex jibgħatlu l-kont. Il-pretensjoni tal-attur ma kienetx talvolta tkun gustifikata kieku l-buzzetti ma ngħogħbu. għaliex anki l-attur jirrikonnoxxi li l-konvenut kien qallu illi l-istatwi relattivi kellhom isiru jekk il-buzzetti jingħogħbu. Però jirriżulta li l-buzzetti ngħogħbu, għaliex il-konvenut stess jgħid li ngabru xi flus biex isiru l-istatwi fuqhom, u, kif ingħad, ix-xhud Consiglio Ellul jgħid li ngabru £15.13.0d. Imma, skond ma jgħid dan ix-xhud, ma hemmx interess li dawn l-istatwi jsiru, għalkemm ingħogħbu l-buzzetti tagħhom; u għbir għalihom mhux qiegħed isir iżjed. Evidentement, l-attur ma għandux ibati l-konsegwenzi ta' din in-nonkuranza tal-konvenut; apparti li ma jirriżultax kif ga ngħad, li kien hemm il-ftehim allegat mill-konvenut;

Rigward l-istatwetti, l-attur korroborat minn martu Maddalena, jgħid li l-konvenut ried iħallsu dak inhar stess li nkarigah jagħmilhomlu, imma hu qallu biex iħallsu aktar tard għaliex ma kienetx xi biċċa xogħol kbira. Din iċ-ċirkustanza tiskaturixxi anki minn dak li jgħid il-konvenut. Infatti, dan jgħid li l-attur ma ried xejn tal-istatwetti, billi qallu:— "Jiena minhix ser nqadmilkom?". jgħifieri kien qiegħed jirriferrixxi għall-erbgha statwi li kellu jgħidem: u darba li qallu hekk lill-konvenut, bilfors li dan lill-attur

ried iħallsu għall-istatwetti. Issa, il-kliem li l-attur qal lill-konvenut, skond ma dan jgħid, lanqas ma jfisser li hu maried xejn għax-xogħol tagħhom jekk kellu jagħmel l-istatwi; u kwindi, darba li l-istatwi mhux ser jagħmilhom, l-attur għandu jħallas ukoll għal dawn iż-żewġ statwetti. Dan appartni miċ-ċirkustanza deposta mill-attur, u mhux kontraddetta mill-konvenut, ġa riferita, li l-attur kien talab il-ħlas ta' dawn iż-żewġ statwetti lill-konvenut, u dan qallu biex jibgħatlu l-kont tal-prezz tagħhom flimkien ma' dak tal-erbgha buzzetti;

Illi, rigward l-ammont pretiż mill-attur, mhux f'kontestazzjoni li ma kienx sar ftehim fuq il-prezz bejn il-kontendenti. Kif ingħad aktar il-fuq, l-attur jippretendi l-ħlas ta' £5 għal kull buzzett, u £1 għal kull statwetta, ċjoè b'kollox £22, liema ammont ġie mitlub minnu lill-konvenut permezz tal-kont li bagħatlu b'rikjesta tiegħu. Il-konvenut jallega li l-ammont mitlub mill-attur huwa eżagerat; imma ebda prova, jew indizju ta' prova, ma ngiebet minnu rigward daqshekk, u fiċ-ċirkustanzi din il-Qorti ma jidhrilhiex li għandha b'xi mod timmodifika l-istess ammont kif pretiż mill-attur;

Rat in-nota tal-appell tal-konvenut, li appella mis-sentenza fuq imsemmija tal-Prim' Awla tal-Qorti Civili u rat il-petizzjoni tal-istess konvenut appellant, li biha talab ir-revoka tas-sentenza appellata fuq imsemmija u ċ-ċaħda tat-talba tal-attur; bl-ispejjeż taż-żewġ istanzi kontra l-appellat;

Omissis;

Ikkunsidrat;

Illi mill-provi rriżulta li l-appellant inkariga lill-attur, li huwa skultur, biex jagħmillu riproduzzjoni ta' żewġ statwetti ta' Sant'Anna u ta' San Ġwakkin bħal dawk li l-attur kien għamillu qabel u li kienu nkisru: u nkarigah ukoll ilestilu erbgha buzzetti ta' erbgha statwi kbar rappreżentanti filosofi. bil-ħsieb imfisser li, jekk il-buzzetti jingħobu, jingħabru l-flus u jsiru minn għand l-attur l-istatwi l-kbar. L-attur lesta u kkunsinna lill-appellant sew il-buz-

zetti kemm l-istatwetti. Fuq prezz ma sar ebda ftehim preventiv; u l-istatwi l-kbar ma sarux;

Tal-istatwetti l-attur talab £1 il-waħda. Izda l-appellant jippretendi li tagħhom l-attur ma kellux jiehu flus, in vista tal-fatt li kellu jahdem l-istatwi l-kbar fuq il-buzzetti. Izda l-fatt stess li originarjament l-appellant offra li jħallsu tagħhom jeskludi l-gratuwità; u ladarba l-istatwi l-kbar ma sarux, ma setgħax kien hemm xi kompensazzjoni tax-xogħol tal-istatwetti b'dak ix-xogħol l-ieħor tal-istatwi l-kbar. L-appellant ma jistgħax jippretendi li l-attur kellu jahdimlu l-istatwetti b'xejn;

Fuq il-buzzetti rriżulta li ebda ftehim ma kien hemm li l-attur ma kellux jithallas tagħhom. Dawn kellhom iservu biex fuqhom isiru l-istatwi l-kbar kemm il-darba jingħogbu. Fil-fatt il-buzzetti ngħogbu, tant li kien beda jsir il-gbir għall-istatwi. Izda naqas l-interess, u l-appellant ma ssoktax bil-proġett tal-istatwi l-kbar, u għalhekk l-istatwi ma sarux. Evidentement, li kieku l-attur gie kummissjunat jahdem l-istatwi l-kbar, tal-buzzetti ma kienx jistenna flus separat, izda, kif ordinarjament isir, kien ikun kompensat tagħhom bil-prezz tal-istatwi. Izda la darba l-istatwi ma sarux, b'dan kollu li l-buzzetti ntgħogbu, ma jiftiehemx b'liema raġuni l-appellant jista' jippretendi li tal-buzzetti l-attur ma għandu jiehu xejn. L-appellant stess kien konvint li l-attur ma kienx qiegħed jahdem ta' xejn, għax meta rċieva l-buzzetti talab il-kont lill-attur. Kif qalet din il-Qorti Civili Prim' Awla fis-sentenza tal-14 ta' Dicembru 1908 in re "Palombi vs. Debono", fuq il-gurisprudenza fiha citata:— "In diritto all'artista, in difetto di convenzione in contrario, è dovuto un compenso per il disegno od il modello da lui eseguito, quando l'opera non fosse eseguita o venisse commessa ad un altro artista" (Kollez. Vol. XX-II-394);

Ikkunsidrat;

Illi l-prezz tal-istatwetti h'£1 l-waħda ijdher ferm moderat kif ijdher ukoll moderat il-prezz ta' £5 l-wieħed tal-buzzetti. U talilhaqq, fix-xogħol tal-artista barra mill-kapacità personali tiegħu u x-xogħol materjali, wieħed għan-

du jiehu wkoll fil-konsiderazzjoni l-originalità tal-idea, li għandha l-valur tagħha; u, kif xehed l-attur, il-buzzetti kienu originali, u mhux kopja ta' oħrajn;

Għal dawn ir-ragunijiet u għal dawk tal-Ewwel Qorti, il-Qorti tiċnad l-appell u tikkonferma s-sentenza appellata; bl-ispejjeż kontra l-appellant.
